

பிரஸார் பாரதி

அகில இந்திய வானொலி, சென்னை-4

16 04 2024

TUESDAY

12.40 PM

ஆகாஷ்வாணி

தலைப்புச் செய்திகள்

1. மக்களவை முதல்கட்டமாக வாக்குப்பதிவு நடைபெறும் 102 தொகுதிகளில் பிரச்சாரம் நாளை மாலையுடன் நிறைவடைய உள்ள நிலையில், அரசியல் கட்சித்தலைவர்களின் பிரச்சாரம் தீவிரமடைந்துள்ளது.
2. காங்கிரஸ் மற்றும் அதன் கூட்டணி கட்சிகள் அரசியலமைப்பை, அரசியல் ஆதாயத்திற்காக பயன்படுத்தி வருவதாக பிஜேபி மூத்த தலைவரும், பிரதமருமான திரு நரேந்திர மோடி குற்றம் சாட்டியுள்ளார்.
3. நாட்டின் அரசியலமைப்பை மாற்றும் முயற்சியில் பிஜேபி ஈடுபடுவதாக காங்கிரஸ் முன்னாள் தலைவர் திரு ராகுல்காந்தி தெரிவித்துள்ளார்.
4. ஜம்மு காஷ்மீரில் படகு கவிழ்ந்து நேரிட்ட விபத்தில் நான்கு பேர் உயிரிழந்தனர்.
5. ஐபிஎல் கிரிக்கெட் போட்டியில் இன்று நடைபெறும் ஆட்டத்தில் கொல்கத்தா அணி - ராஜஸ்தான் அணியை எதிர்கொள்கிறது.

---- இனி விரிவான செய்திகள் ----

<<<<<<>>>>>>

மக்களவைக்கு முதல்கட்டமாக வரும் 19ஆம் தேதி தேர்தல் நடைபெறவுள்ள 102 தொகுதிகளில் பிரச்சாரம் நாளை மாலையுடன் நிறைவடையவுள்ள நிலையில், அரசியல் கட்சித்தலைவர்கள் தீவிர வாக்கு சேகரிப்பில் ஈடுபட்டு வருகின்றனர்.

வீடு வீடாக சென்று வாக்கு சேகரிப்பு, பேரணி மற்றும் பொதுக்கூட்டங்களின் மூலம் தேர்தல் பிரச்சாரங்கள் விறுவிறுப்பாக நடைபெற்று வருகின்றன.

தேர்தல் அலுவலர்கள் வாக்குப்பதிவுக்கான முன்னேற்பாடுகளை தீவிரமாக மேற்கொண்டு வருகின்றனர்.

தேர்தல் அலுவலர்களுக்கான இறுதிக்கட்ட பயிற்சிகள் வழங்கப்பட்டு வருகின்றன.

தேர்தலை பாதுகாப்புடன் நடத்துவதற்கான பணிகளை காவல்துறையினர் மேற்கொண்டு வருகின்றனர்.

நாடு முழுவதிலும் துணை ராணுவப்படையினர் பல்வேறு பகுதிகளில் கொடி அணிவகுப்பு நடத்தி வருகின்றனர்.

பதற்றமான வாக்குச்சாவடிகள் அடையாளம் காணப்பட்டு, அந்தந்த வாக்குப்பதிவு மையங்களில் சிசிடிவி கேமராக்களைபொருத்தும் பணி மேற்கொள்ளப்பட்டு வருகிறது.

தேர்தல் விதி மீறல்களை கண்காணித்தல், ஆவணங்கள் இன்றி கொண்டுசெல்லப்படும் ரொக்கம் மற்றும் பரிசுப்பொருட்களை பறிமுதல் செய்தல் போன்ற நடவடிக்கைகளில் தேர்தல் பறக்கும் படையினரும், தேர்தல் பார்வையாளர்களும் ஈடுபட்டு வருகின்றனர்.

இதனிடையே, பீகார் மாநிலம் கயாவில் இன்று நடைபெற்ற பிஜேபி பிரச்சாரக்கூட்டத்தில் அக்கட்சியின் மூத்த தலைவரும், பிரதமருமான திரு நரேந்திர மோடி பங்கேற்று பேசினார்.

காங்கிரஸ் மற்றும் அதன் கூட்டணி கட்சிகள் அரசியலமைப்பை, அரசியல் ஆதாயம் பெறுவதற்கான ஒரு ஆயுதமாக பயன்படுத்தி வருவதாக அவர் குற்றம் சாட்டினார்.

அரசியலமைப்பில் பிஜேபி திருத்தம் செய்யப்போவதாக மக்களிடையே தவறான பிரச்சாரத்தை எதிர்க்கட்சிகள் மேற்கொள்வதாக அவர் தெரிவித்தார்.

அரசியலமைப்பை யாராலும் மாற்ற முடியாது என்று அவர் குறிப்பிட்டார்.

ராஷ்டிரிய ஜனதாதளம் கட்சி கடந்த காலத்தில் பீகாரில் ஜனநாயகம் அற்ற ஆட்சியை நடத்தி வந்ததாக திரு நரேந்திர மோடி குற்றம் சாட்டினார்.

இன்று பிற்பகல் அம்மாநிலத்தில் உள்ள புர்னியாவில், தேசிய ஜனநாயக கூட்டணி வேட்பாளர்களை ஆதரித்து அவர் பிரச்சாரம் மேற்கொள்கிறார்.

அதனைத்தொடர்ந்து, மேற்குவங்கத்தில் நடைபெறும் பிரச்சாரக்கூட்டங்களில் திரு நரேந்திர மோடி இன்று பங்கேற்கிறார்.

காங்கிரஸ் தலைவர் திரு மல்லிகார்ஜுன கார்கே வெளியிட்டுள்ள சமூக வலைதள பதிவில், ஒவ்வொரு குடும்பமும், ஒவ்வொரு மாதமும் அடிப்படையான வருமானத்தை பெறுவதற்கான உத்தரவாதத்தை தரவேண்டியது அரசின் கடமையாக இருக்க வேண்டும் என்று தெரிவித்துள்ளார்.

நாட்டில் உள்ள மக்கள் வருவாய் ஈட்டுவதில் சமத்துவமின்மை நிலவுவதாக அவர் குறிப்பிட்டுள்ளார்.

காங்கிரஸ் மூத்த தலைவர் திரு ராகுல்காந்தி, வயநாடு தொகுதியில் இன்று நடைபெற்ற பிரச்சாரப் பேரணியில் பங்கேற்று பேசினார்.

நாட்டின் அரசியலமைப்பை மாற்றும் முயற்சியில் பிஜேபி ஈடுபடுவதாக அவர் தெரிவித்தார்.

நாட்டில் உள்ள பெரும் தொழில் அதிபர்களை காக்கும் வகையில் பிஜேபி அரசு செயல்படுவதாக அவர் குற்றம் சாட்டினார்.

உத்தரப்பிரதேச மாநிலத்தில் 11 பேர் கொண்ட மக்களவைத் தொகுதி வேட்பாளர் பட்டியலை பகுஜன் சமாஜ் கட்சி இன்று வெளியிட்டுள்ளது. வாரணாசி தொகுதியில் பகுஜன் சமாஜ் கட்சி சார்பில் திரு **Athar Jamal Lari** போட்டியிடுவார் என்று அக்கட்சி தெரிவித்துள்ளது.

மக்களவைத் தேர்தலுக்கான பிரச்சாரம் தமிழகத்தில் நாளை மாலையுடன் நிறைவடையவுள்ள நிலையில், அரசியல் கட்சித்தலைவர்கள் தீவிர பிரச்சாரத்தில் ஈடுபட்டுள்ளனர்.

தமிழகத்தின் ராமநாதபுரத்தில் இன்று தேர்தல் பிரச்சாரம் மேற்கொண்ட பிஜேபி தலைவர் திரு ஜெ பி நடா, நாட்டின் எதிர்காலத்தை கருத்தில்கொண்டு, மக்கள் நிலையான ஆட்சிக்கு வாக்களிக்க வேண்டும் என்று வலியுறுத்தினார்.

கடந்த பத்தாண்டுகளாக மக்கள் நலனுக்காக மேற்கொள்ளப்பட்டுள்ள திட்டங்களை பட்டியலிட்டு பேசிய அவர், இந்தியாவின் முன்னேற்றத்தை வலியுறுத்தும் தேர்தலாக 2024-ஆம் ஆண்டு பொதுத்தேர்தல் உள்ளது என்று கூறினார்.

வட சென்னைப் பகுதியில் இன்று பிரச்சாரம் மேற்கொண்ட திமுக தலைவரும், தமிழக முதலமைச்சருமான திரு மு.க.ஸ்டாலின், மக்களின் அன்றாட வாழ்க்கையில் ஏற்படும் இன்னல்களை போக்கும் கட்சிக்கு சிந்தித்து வாக்களிக்க வேண்டும் என்றார்.

இந்நிலையில், நாடு முழுவதும் முதல் முறை வாக்காளர்களை ஊக்குவிக்கும் வகையில் தேர்தல் ஆணையம் பல்வேறு விழிப்புணர்வு நிகழ்ச்சிகளை மேற்கொண்டு வருகிறது.

தமிழகத்திலும் இதற்கான விழிப்புணர்வு நிகழ்ச்சிகள் முழுவீச்சில் நடைபெற்று வருகின்றன.

திருநெல்வேலியை சேர்ந்த கல்லூரி மாணவி ஒருவர், முதல் முறை வாக்களிக்க இருப்பதை தாம் ஆவலுடன் எதிர்நோக்கி இருப்பதாக எமது செய்தியாளரிடம் தெரிவித்தார்.

(சுவண்ட் டைட் - மாணவி - 29 செகண்ட்ஸ்)

<<<<<<>>>>>>

சென்னை குன்றத்தூரில் தேர்தல் பறக்கும் படையினர் பறிமுதல் செய்த ஆயிரத்து 425 கிலோ தங்கம் சம்பந்தப்பட்ட தனியார் நிறுவனத்திடம் ஒப்படைக்கப்பட்டதாக தமிழக தலைமை தேர்தல் அதிகாரி திரு சத்யபிரத சாஹூ தெரிவித்துள்ளார்.

பறிமுதல் செய்யப்பட்ட தங்கம் தொடர்பான வருமானவரித்துறையின் அறிக்கை பெறப்பட்டுள்ளதாகவும் அவர் கூறினார்.

<<<<<<>>>>>>

சட்டப்பேரவை நிகழ்வுகளை நேரடி ஒளிபரப்பு செய்வது தொடர்பாக, பல்வேறு மாநில அரசுகளிடம் தகவல் கோரப்பட்டுள்ளதாக தமிழக அரசு, சென்னை உயர்நீதிமன்றத்தில் தெரிவித்துள்ளது.

தலைமை நீதிபதி திரு கங்காபூர்வாலா, நீதிபதி திரு சத்தியநாராயண பிரசாத் கொண்ட அமர்வில் இவ்வழக்கு இன்று விசாரணைக்கு வந்தபோது, நேரடி ஒளிபரப்பு தொடர்பாக, பேரவைத் தலைவர் ஆய்வு செய்து வருவதாக தமிழக அரசு சார்பில் தெரிவிக்கப்பட்டது.

இதையடுத்து, இவ்வழக்கு விசாரணையை ஜூன் 25-ஆம் தேதிக்கு நீதிபதிகள் ஒத்திவைத்தனர்.

<<<<<<>>>>>>

அஸ்ஸாம் மாநிலத்தில், அஸ்ஸாம் ரைபிள்ஸ் படையினர் வாகனம் மீது நடத்தப்பட்ட தாக்குதலில் இரண்டு வீரர்கள் காயமடைந்தனர்.

அருணாச்சலப்பிரதேச எல்லையையொட்டிய **Namdang** பகுதியில், அடையாளம் தெரியாத நபர் ஒருவர், துப்பாக்கியுடன் தாக்குதல் நடத்தியதாகவும், காவல்துறை அதிகாரிகள் சம்பவ இடத்திற்கு விரைந்திருப்பதாகவும் எமது செய்தியாளர் தெரிவிக்கிறார்.

<<<<<<>>>>>>

ஐம்மு காஷ்மீரில் படகு கவிழ்ந்து நேரிட்ட விபத்தில் நான்கு பேர் உயிரிழந்தனர்.

பூநீநகரின் புறநகர் பகுதியான **Gandabal** –ல் ஜீலம் நதியில் இன்று காலை ஏற்பட்ட இந்த விபத்தில், காயமடைந்த மூன்று பேர் மருத்துவமனையில் சிகிச்சை பெற்று வருவதாக காவல்துறை தரப்பில் தெரிவிக்கப்பட்டுள்ளது.

மாவட்ட நிர்வாகத்தின்கீழ், மீட்பு நடவடிக்கைகள் தொடர்ந்து மேற்கொள்ளப்படுவதாக எமது செய்தியாளர் தெரிவிக்கிறார்.

<<<<<<>>>>>>

குவைத்தின் புதிய பிரதமராக அகமது அப்துல்லா அல்-அகமது அல்-சபா நியமிக்கப்பட்டுள்ளார்.

ஏற்கெனவே பிரதமராக இருந்த திரு ஷேக் முகமது சபா அல்-சலீம் அல்-சபா ராஜினாமா செய்ததையடுத்து, குவைத் அரசர் மிஷால் அல் அகமத் இந்த அறிவிப்பை வெளியிட்டுள்ளார்.

ஏப்ரல் 4-ம் தேதி புதிய நாடாளுமன்றம் தேர்ந்தெடுக்கப்பட்டதைத் தொடர்ந்து, ஏப்ரல் 6-ம் தேதி திரு ஷேக் முகமது தமது அமைச்சரவையின் ராஜினாமாவை சமர்ப்பித்தார்.

<<<<<<>>>>>>

பங்களாதேஷின் **Faridpur** பகுதியில் நேரிட்ட சாலை விபத்தில் 13 பேர் உயிரிழந்தனர்.

பேருந்தும், வேனும் நேருக்கு நேர் மோதிக்கொண்டதில் இந்த விபத்து நேரிட்டதாகவும், உயிரிழந்தோரை அடையாளம் காணும் பணி நடைபெற்று வருவதாகவும் அந்நாட்டு காவல்துறை தெரிவித்துள்ளது.

<<<<<<>>>>>>

இலங்கைக்கு 10 ஆயிரம் டன் வெங்காயம் ஏற்றுமதி செய்ய மத்திய அரசு அனுமதி அளித்துள்ளது.

இதுதொடர்பான அறிவிப்பை வெளிநாட்டு வர்த்தக பொது இயக்குனரகம் இன்று வெளியிட்டுள்ளது.

அதில், ஐக்கிய அரபு எமிரேட்டுக்கு ஏற்கனவே 24 ஆயிரத்து 400 டன் வெங்காயம் ஏற்றுமதி செய்ய அனுமதி அளிக்கப்பட்ட நிலையில், கூடுதலாக 10 ஆயிரம் டன் ஏற்றுமதி செய்யவும் ஒப்புதல் அளிக்கப்பட்டுள்ளதாக கூறப்பட்டுள்ளது.

<<<<<<>>>>>>

விளையாட்டுச் செய்திகள்

ஐபிஎல் கிரிக்கெட் போட்டியில் இன்று நடைபெறும் ஆட்டத்தில் கொல்கத்தா அணி - ராஜஸ்தான் அணியை எதிர்கொள்கிறது.

கொல்கத்தாவில் நடைபெறவுள்ள இப்போட்டி இரவு மணி 7.30-க்கு தொடங்குகிறது.

கனடாவின் டோராண்டோவில் நடைபெற்றுவரும் **FIDE** செஸ் போட்டியில், இந்தியாவின் குகேஷ் - ரஷ்யாவின் **Ian Nepomniachtchi** இடையேயான பத்தாவது சுற்று ஆட்டம் டிராவில் முடிவடைந்தது.

இப்போட்டியில் ஆறு புள்ளிகளுடன் இருவரும் முதலிடத்தில் உள்ளனர்.

ஐந்து புள்ளிகளுடன் இந்தியாவின் பிரக்ஞானந்தா, அமெரிக்காவின் **Hikaru Nakamura** மற்றும் **Fabiano Caruana** இரண்டாம் இடம் வகிக்கின்றனர்.

சீனாவின் மக்காவ் நகரில் நடைபெற்றுவரும் உலக டேபிள் டென்னிஸ் போட்டியின் முதல் சுற்று ஆட்டத்தில் இந்தியாவின் ஸ்ரீஜா அசுவா, 4-0 என்ற செட் கணக்கில், போலந்தின் **Natalia Bajor**-ஐ வென்றார்.

இரண்டாவது சுற்றில் அவர் சீனாவின் 'Chen Meng-ஐ எதிர்கொள்கிறார்.

<<<<<<END>>>>>